

"እንተዘይለቸምኩም እብትኖ"

ሰሎሞን ሃይሉ፣
11 ሚያዝያ 2020 ዓ.ም.

ውልቀ መላኸ. ኢሳያስ ምስ ጉጅልኡ ነውሪ አይፈልጡን። ሕሰም ህዝብና አይንታዮምን። ካብ ጉጅላዊ ስልጣኖም ወጸኢ፣ ስድሪ አርሒቕም ዝርእዩዎ፣ ንህዝብና ትጠቅም ነገር የላን።

ብዓይንና እንርእዩ፣ ብእዝንና እንሰምዎ ዘሎና፣ ለበዳ ሕማም ኮሮና ቫይረስ፣ ንህዝቢ ዓለም አጨኒቹ ኣሎ። መንግስታት፣ ንህዝቦም ካብዚ ማዓትዚ ከመይ ከምዘናግፉዎ ለይትን ቀትርን ይሓሰቡ። ይጓዩዩ። ብመቐዘፍቲ ወገኖም ይጭነቹ። ይነብዑ። ዘይክእልዎ ነገር፣ ብዘይ ቃልዓለም ሓገዝ ክሓቱ ንክታተሎም ኣሎና። ንዝተበርከተሎም ደገፍ ድማ፣ ደጋጊሞም ከመስግኑ ንሰምዕ ኣሎና። ንቡር ክገብሩ ንክታተሎም ኣሎና። ገሊኡም ከም ባዓል ፕረዚ/ ትራምፍ ድማ፣ ንዝተወሃቦም መታሓሳሰቢ ዕሽሽ ክብሉ ጸኒሑም። ኣቐዲሞም፣ ንኮሮና ቫይረስ ዘዳለዉሉ መድሃኒት ከምዘለዎም፣ ወይ ድማ፣ ኮሮና ቫይረስ ኣብ ልዕሊ ቻይና ዝወረደ ማዓት ገይሮም ስለዝረአዩዎ፣ ቻይና-ቫይረስ ክብሎ ሰሚዕና። ጉድ እዩ። እዝኒ ዘይትሰምዎ ዘይብላ።

ወዮ ሰንካም ሕማም ድማ፣ ንሃብታማት ሃገራት ዓለም፣ ኣብ ከቢድ ፊተና ክሸሞም ዝተዓጠቐ ክሳብ ዝመስል፣ ሴፉ መዚዙ፣ ጦጉጉ ኣትዩዎም ኣሎ። ሎሚ እታ ብምኩሕ ፕረዚ/ ትራምፍ ትምራሕ ዘላ ዓባይ፣ ጎብለል ዓለምና ዝኾነት ኣሜሪካ፣ ካብ ዓለም እቲ ዝበዝሐ ብኮሮና ቫይረስ ዝተለኸፈ ህዝቢ ዘለዎ ሃገር ኮይና ንርእያ ኣሎና። ብግጉይ ኣማራርሓ ፕረ/ ትራምፍ ድማ፣ ብመቐዘፍቲ ዜጋታት፣ ቀዳመይቲ ከይኮነት ኣይትተርፍን። እኖህ ሎሚ ጥራሕ፣ ልዕሊ 2000 ሰብ ተቐዚፉ ኣሎ። የሕዝን።

ፕረዚ/ ትራምፍ፣ ብዝፈጸሞ ሸለልትነት፣ ተሓታቲ ከይከውን፣ ንWHO ተሓታቲ ክገብር ይፍትን ኣሎ። እዚ ሰብኣይዚ፣ ብዓሌታውን ዘርኣውን ጎስጓስ ናብ ስልጣን ክመጽእ ዝበቐዕ ኮይኑ፣ ሕጂ ድማ፣ በዚ መርሆዚ፣ ንዳይረክተር ጀነራል WHO ዶር/ ቴድሮስ አድሓኖም፣ ግዳይ ብምግባር፣ ልቢ ጸዓዱ ኣሜሪካውያን ክስሕብን ዳግም ክምረጽን ዝሓልም ዘሎ ይመስል። እዚ፣ ናይ ገለ ጎባልል መራሕቲ ክፍኣት፣ ዝላዓለ ጥርዚ ንምምልኻት ደኣምበር፣ ብቐጥታ ንዓና ዝምልከት ብዘይምኻኑ ምስጋራ ይሓይሽ።

ምስ ለበዳ ኮሮና ቫይረስ ተታሓሒዙ፣ መራሕቲ ሃገራት ንቡር ክገብሩ ንዕዘብ ኣሎና። ወረ ኣፍሪቃዊ ሕልነኡም ደሪኹዎም፣ ነቲ ዓቕሙ ጸንቂቕ ኣንጻር ለበዳ ኮሮና ቫይረስ ተዋፊሩ ዘሎ ዘሎ ዳይረክተር ጀነራል WHO፣ ዶር/ ቴድሮስ አድሓኖም፣ ኣብ ልዕሊኡ ዝድርበ ዘሎ ዘርኣዊ መጥቃዕትን ክሰን፣ ብድፍረት ክከላኸሉ ንዕዘዎም ኣሎና። ካብዚኡም ሓደ፣ ፕረ/ ፖልካ ጋሜ ናይ ሃገረ ሩዋንዳ እዩ። እቲ መጥፍኢ ዓድና ዝኾነ ውልቀ መላኸ. ኢሳያስ ከ እንተኣልና፣ ካብዚ ኩሉ ትሩፍ እዩ ጥራሕ ዘይኮነስ፣ ብመሓወራቱ ኣቢሉ፣ ኣንጻር ዶር/ ቴድሮስ አድሓኖም ዘቐነዎ ወፊራ ከካይድ ንዕዘብ ኣሎና። ቀልቢ ፕረ/ ትራምፍ ብምስሓብ፣ ርካሽ ፖሎቲካዊ ረብሓ ንምምእራር ዝዓለመ እዩ። ኣቐዲሙ ድማ፣ ብቻይናዊ ባዓል ሃብቲ ኣቶ ጃክ-ማ፣ ንኣፍሪቃውያን ዘበርከቶ መከላኸሊ፣ ምቕሊት ሃገርና፣ ኣይቅበልን ኢሉ ተሓሲሙ እዩ። ይዋእ ህዝብና።

ኣብ ዓለምና፣ ኮሮና ቫይረስ፣ ከም ሕሱም ክላባዕ ካብ ዝጅምር፣ ውልቀ መላኸ. ኢሳያስ ደሃዩ የለን። ብኮሮና ቫይረስ እንተተለኸፉ፣ ንህዝቢ ዘይሕበር። ጠቐላይ ምኒስቴር ዓዲ እንግሊዝ፣ ቦሪስ ጆንሶን ከምዝተለኸፈዱ ንህዝቢ ዓለም ተሓቢሩ የለን? መራሕቲ ጀርመን ኣንጀላ ሜርኬልውን፣ ነብሳ

ጠርጢራዶ ተወሺባ አይቀነሩትን እያ? ደሐር: "ታላቢአን ይጠንሰኦ ደኦ: ከይኸውን። እዚ ለበዳዚ: ድሮ ናብ ሃገርና ኣትዩ ምህላው ብሓላፊ ክፍሊ ዜና ተሓቢሩ ኣሎ። ድሮ ልዕሊ 30 ወገናትና፣ በዚ ቫይረስዚ ተለኸፎም ኣለው። ኩነታት ነብሲ ወከፍ ስድራ እንተዝፍተሽ ድማ፣ ዘሰንብድምበር፣ ዘጸናንዕ ዜና ኣይምሰማዕናን። ምክንያቱ፣ ኮሮና ቫይረስ ናብ ኤርትራ ከይኣቱ ዝተገበረ ጥንቃቄ ትሑት ምንባሩ ተኸታቲልና ኢና።

ህዝቢ ኤርትራ፣ ኣብ ውሽጢ ሃገር ይኹን ኣብ ወጻኢ ዝርከቡ፣ ለበዳ ኮሮና ቫይረስ ንምክልኻል፣ ሓገዝ ከበርክት፣ ብሚኒስትሪ ጥዕና መጸዋዕታ ከምዝቐረበሉምበር፣ እታ ምኒስትር ናብ ሚድያ ወጺኦ መልእኽቲ ክተማሓልፍ ድማ፣ ኣይተራእዮትን። ንምንታይ ዝብል ሕቶ ክነልዕል ይገብረና። ኣብዛ ጎረቤትና ዘላ ሃገረ ኢትዮጵያ፣ ምስ ለበዳ ኮሮና ቫይረስ ብዝተታሓዘ፣ ምኒስትር ጥዕና ዶር/ ሊያ ታደሰ፣ ብተደጋጋሚ ናብ ሚድያ እናቐረበት፣ ሓበሬታ ክትህቡ፣ ንስድራ መውቲ ክተጸናንዕ ንክታተላ ኣሎና። ንህዝብኻ ምክባርን ንቡር ምግባርን ንርኢ ኣሎና። እዞም ናይ ዓድናኽ እንተበልና፣ ገንዘብ ህዝቢ ክምንጭቱ ዘብቅዖም ስልቲ ክምህዙምበር፣ ኣክብሮት ክህቡ ኣይንርእዮምን ዘሎና። ኢሳያስን ጉጅልኡን፣ ከም ኣመሎም፣ ለበዳ ኮሮና ቫይረስ ናብ ሃገርና ምእታው ካብ ዘቃልሑላ ዕለት፣ ሎቕቶኦም ተሸኪሞም፣ ካብቲ ተሓሊቡ ዘይውዳእ ዝመስሎም ኤርትራዊ ነባሪ ዲያስፖራ፣ ገንዘብ ንምምእራር ተዋፊሮም ኣሎው። ናይ ሕፍረት ሓሰኻ ስለ ዘይፈጠረሎም፣ ዝብርከት ሓገዝ ብገንዘብ ክኾነሎምውን ሓቲቶም እዮም። ንምሽካሙ ክፎኸሰሎምዶ ወይስ፣ ከምተን 2% መሕወዪ ግብሪ፣ ናብ ኣካውንት ሓጎስ ክሻ ወይ ኢሳያስ ንምእታው ክቐለሎም? እቲ ምክንያት ቡሩህ እዩ። ናብ ኣካውንት ባዓል ኢሳያስ ይኹን ሓጎስ ክሻ ምስ ኣተወ፣ ኣበይ ወደቐ፣ እንታይ ተዓዲጉ ናብ ህዝብና በጺሑ ኢሉ ዝሓትት የልቦን። ዝሓተተ ድማ፣ ኣብኣ ትረኽቦ። ስለዚ ኣይኮነንዶ እቲ ተቐቐሚሲ፣ እቲ" ንሕና ንሱ፣ ንሱ ንሕና" ዝብልውን፣ እታ ትግበር ስለዝፈልግ፣ ዝህቦ ሓገዝ ኣበይ ከምዝሸረብ እናፈለጠ እዩ፣ ዓይኑ ዓሚቱ ዘበርክት ዘሎ።

ደለይቲ ለውጢ ከም ቀደም ኣይኮነን። ብግንቦት 1998 ዓ.ም. ኣብ ልዕሊ ምምሕዳር ኢትዮጵያ ባዕሉ ወራር ዝጀመረ ስርዓት ኢሳያስ፣ ናጽነትና ተደፍረ፣ ልዑላውነትና ተጋህሶ ብዝብል ኣውያት፣ ገንዘቡ ኣወፍዩ፣ ካዝና ህግደፍ ምምልኡ ክሳራን ውርደትንምበር፣ መክሰብን ሃገራዊ ክብርን ኣይረኽቡሉን። ብዘበርከቱ፣ ገንዘብ፣ ወርቅን ጨርቅን፣ ሰራዊት ምክልኻል ኤርትራ፣ እኹል ስንቁ፣ ዘበናዊ ኣጽዋር ተሸሚቱሉ፣ ክዋጋእ ኣይካኣለን። በተን ነባራት ጠበናጁ፣ መዳፍዕ፣ ታንክታትን ቅልቅል ህልም ዝብላ ናይ ውግእ ነፈርትን ተኻላኸሉ፣ ካብ ስዕረት ኣይዳሓነን። እዚ ሓቂዚ፣ ነቲ መንነት ውልቀ መላኺ ባህርያት ኢሳያስ እናፈለጠ፣ ሃገር ኣብ ምክልኻል እጃመይ ከበርክት ኣሎኒ ዝበለ ጥራሕ ዘይኮነስ፣ ንመላእ ህዝቢ ኤርትራ ሕፍረት ከዲኑ ዝሓለፈ፣ ዘጉሂ ታሪኽ እዩ። ስለዚ ሎሚ ሎሚ፣ ኢሳያስን ጉጅልኡን ብመንገዲ ክድዓት፣ ምስ ሓይሊ ትምክሕቲ ኢትዮጵያ ተሻሪኹም ሃገር ክሸጡ ውዲት እናኣለሙ ኣብ ዘለዉሉ እዋን፣ ደለይቲ ለውጢ፣ ብምክንያት ለበዳ ኮሮና ቫይረስ፣ ካዝና ኢሳያስ፣ ክመልኡ ኢሎም ዘይሓስቡዎ እዩ። ይትረፍ ሳንቲም፣ እቲ ሸሚቶም ዘዳልዉዎ ንብረትውን፣ ናብ ኢድ ጽጉም ህዝብና ከም ዝበጽሕ መተኣማመኒ ውሕስነት ከምዘይብሎም ይርእዩ ኣለው። ስለዚ ደለይቲ ለውጢ ኤርትራውያን ነበርቲ ዲያስፖራ፣ ምስቲ ከም ልሙድ ናብ ቤተ ሰባም ዝልእኩዎ ገንዘብ ጎድኒ ንጎድኒ፣ ነቶም ናብ ትግራይ ተሰዲዶም ዘለው፣ ግን ከኣ ብ UNHCR ዑቕባ ዘይረኽቡ ኤርትራውያን ንምሕጋዝ ዝጀመሩዎ ጽቡቕ ተበግሶ ኣሎ።

ሓደ፣ ዓለም ብዓለሙ ዝፈለጠ፣ ከቢድ በደል ኣብ ልዕሊ ነባራት ስደተኛታት ኤርትራውያን ሕጻጽ ይፍጸም ኣሎ። ብሽም ስምምዕ ሰላም ኤርትራን ኢትዮጵያን፣ ህዝቢ ኤርትራ፣ ናጽነትን ልዑላውነትን ሃገሩ ክምንዛዕ ትንዕ ምንዕ ይባሃል ከምዘሎ ክንከታተል ጸኒሕና ኣሎና። እዚ ናይ

ውልቀ ኢሳያስን ዶር/ አብይ አሕመድን ጥቡቅ ዝመስል ዕርክነት፡ ኣብ ልዕሊ ስደተኛታት ኤርትራውያን ኣብ ኢትዮጵያ ብሓፈሻ፡ ኣብ ትግራይ ዝዓስኩ ድማ ብፍላይ፡ ሓደጋ ከንጸላልዎ ከምዝኸለል፡ ናይ ብዙሓት ደለይቲ ለውጢ ስግኣት ነይሩ። እቲ ዝተፈረሐ ኣይተረፈን። ሓደስቲ ስደተኛታት ከይቅበሉን፡ ንነባራት ስደተኛታት ድማ፡ ክብትኑ ውዲታት ክኣልሙ ጸኒሖም። ቅድም ኢሎም ዝተቐበሉዎም ሓደስቲ ስደተኛታት፡ ካብ እንዳባገና፡ ብሽም ጥርናፊ፡ ኣብ ሓደ ወይ ክልተ ማዓልቲ ናብ ከተማታት ክፋንዎምም ተራእዮም። ኣብ ካምፕታት ዝርከቡ ነባራት ስደተኛታት ድማ፡ ተንኮላት እናማሃዙ ክብትኑዎም ተረባሪቦም እዮም። ብገርሆም፡ ብሽም ጥርናፊ፡ ካብ መደበር ስደተኛታት ተመዛቢሎም፡ ኣብ ከተማታት ከርተት ዝብሉ ዘሎውን፡ ኣብ መጻወድያ ስርዓት ኢሳያስ ዝኣተዉን ብርክት ዝበሉ እዮም። በዚ ስልቲዚ ነቲ ዝበዝሐ ስደተኛ ከፍርሱዎ ግን ኣይከኣሉን። ሸርሖም ቀልጢፉ ተረዲኡዎ። ኣብዚ እዋንዚ ተታሓሒዞም ዘለዉ ስልቲ ድማ፡ ነታ ካብ ቀንዲ መስመር ውጽእ ኢላ፡ ኣብ ክውል ዝበለ ቆላ ወረዳ ኣስገደ-ጽምብላ ተደኩና ዝጸንሐት ማዓስከር ስደተኛታት ሕጻጽ ክትዕጾ ምግባር እዩ። እቲ ኣብኡ ሰፊሩ ዝጸንሐ ልዕሊ 18 ሺሕ ስደተኛ፡ ኣበይ ይውደቕ ዝብል፡ ንኢሳያስን ዶር/ አብይን ጉዳዮም ኣይኮነን። እዚ ተግባርዚ ድማ፡ ነቲ ሂወቶም ዝከታተልን መሳርፎም ዝሸፍንን ቤት ጽሕፈት UNHCR ብምሕባር ዝፍጸም ዘሎ ከምዘይኮነ ተቐላብሎ ኣሎ። ይኹንምበር፡ ሰራሕተኛታት ኣራ፡ ካብቲ ቦታ ኣልጊሶምም ኣሎው። ፈቲኹም ጸሊእኩም፡ ካብዚ ማዓስከርዚ ክትወጹ ኢኹም ብምባል፡ ታህዲድ መሳሊ ከምዘውርዱሎም ድማ ይሕበር። ቦቲ ይኹን ቦቲ፡ ብናይ ኢሳያስን ዶር/ አብይን ውዲት፡ ኣብ ልዕሊ ስደተኛታት ወገናትና፡ ቅሉዕ ዝኾነ ሰብኣዊ ግህሶት ይፍጸም ምህላው፡ ኩሉ ይከታተሎ ኣሎ። እዚ ጸገምዚ ድማ፡ ለበዳ ሕማም ኮሮና ቫይረስ፡ ንዓለም ሙሉእ ዘሻቕል ኣብ ዝኾነሉ እዋን ብምኻን፡ ንሰዱዳት ወገናትና፡ ተወሳኺ ጸር ኮይኑዎም ይርከብ። ለበዳ ኮሮና ቫይረስ ክሳብ ዝሰገር፡ ኣብኡ ተረጋጊኦም ክጸንሑ ዘተባብዕ ፍታሕ ይወሃቦም ዘይምህላው፡ ፖሎቲካዊ ሒሳባት ኢሳያስን ዶር/አብይን፡ ልዕሊ ሰብኣዊ ጭካኔ ዝሰግር ዓቢ ሓደጋ ከምዘለዎ ብገቡእ ክነስተውዕለሉ ይህልወና። ሓገዝ ወገኖም ይደልዩ ኣለው።

ካልእ ልዑል ቱኸረት ዘድልዮ ነጥቢ ኣሎ። ኢሳያስን ጉጅልኡን ኣብ ዲያስፖራ ይኹን ኣብ ውሽጢ ሃገርና፡ ብምኸንያት መኸተ ለበዳ ኮሮና ቫይረስ፡ ሓገዝ ይእክቡ ምህላዎም ብኣሃዝ ክጠቕሱ ንሰምዕ ኣሎና። ህዝብና ድማ፡ ን21 ማዓልታት ኣብ ገዝኡ ክውሸብ መምርሒ ወሪዱዎ ኣሎ። በዩናይ ቅዋም፡ ኣዩናይ ኣካል ወሲኑዎ ኢልና ክንሓትት ኣይንኸእልን። ህዝብና ዕድለኛ ኣይኮነን። ዝማሓደረሉ ቅዋም የብሉን። ቅዋም 97 ኣብ ስራሕ ከይዋዓለ፡ ደስኪሉ ጸኒሖ። ድሕሪ 15 ዓመታት ሞይቱ ተባሂሉዎ እዩ። ዝመረጸ ሃገራዊ ባይቶ ይኹን መራሒ ሃገር የብሉን። ስለዚ እቲ ን21 ማዓልታት ናይ ውሸባ እዋን፡ ናይ መንግስቲ መምርሒ ተባሂሉዎ እዩ ዝትግብሮ ዘሎ። ንከም ህዝቢ ኤርትራ ዝመሰለ፡ እንትርፊ ንድኸነቱ፡ ንራህዋኡ ዝተግጥቀ መንግስቲ ዘይብሉ፡ ገንዘቡ ብትዕቢ ዝምጽወቶ፡ እዚኣ ትባህል ናይ ልምዓት ወፍሪ ዘይነበሮ ድኻ ህዝቢ፡ ን21 ማዓልታት ኣብ ገዝኡ ክውሸብ ምእዛዝ፡ ኣዝዩ ከቢድ እዩ። ኣብ ዕለታት ውሸባ፡ ናይ ቀለብን ዝስተን ሕቶ፡ ፈታኒ ምኻን ዝርዳኣሉ መንግስቲ የብሉን። "ሰራሕ ሎሚ፡ ራህዋ መጻኢ" እናበለ፡ ናብ ዝኸፍኦ ድኻነት እናሸመሞ ዝመጸ "መንግስቲ" እዩ ዝገዝእ ዘሎ።

ክሳብ ሎሚ፡ ካብ ካዝና መንግስቲ ይኹን፡ ካብ ሓገዝ ዝተዋህለሉ ገንዘብ ተሸሚቱ፡ ነቶም ኣዐርዮም ዝተጸገሙ ወገናትና፡ ሓገዝ ክዋሃብ ንከታተል የለናን። እቲ ዝኸፍኦ፡ ኣብ ከተማ ኣስመራ ናይ ማይ ዕዳላ፡ ከቢድ ጸገም ምህላው፡ ንመቐርብ ቤተሰቦም ሓቲቶም ዘረጋገጹ ወገናትና፡ ኣብ ከቢድ ሻቕሎት ክወድቁ ንዕዘብ ኣሎና። እቲ ኣብ ትሕቲ ምሕደራ ውልቀ መላኺ ኢሳያስ፡ ዝግዛእ ዘሎ ህዝብና፡ ብመምርሒ ውሸባ፡ ናብ ዝኸፍኦ ህልቂት ከይሳጣሕ ዘሰክፍ ኮይኑ ኣሎ። ፖሎቲካዊ ሓይልታት ኤርትራ፡ ኣብዚ እዋንዚ ብእኩብ ጀሚሮም ዘለዉ ጸዕሪ ተጠናኺሩ ክቕጽል ኣሎዎ። ተሰማሕቲ ዝኾኑ ወገናትና ድማ፡ ህዝቦም ካብ መቐጠታቲ ለበዳ ሕማም ኮሮና ካብ ምድሓን ዚዓቢ

ውራይ የብሎምን። ስለዚህ ጸዕርም ከሐይሉ ይግባኝ።
ናይ ውሽጢ ሃገር፡ ኩነታት ህዝብና እዚ እናሃለው፡ ኣብ ክልል ትግራይ ዝርከቡ ነባራት ይኹን ኣደስቲ ስደተኛታትና፡ ኩነታቶም ዝስታተል፡ ጸገሞም ንምፍታሕ ተበግሶ ዝወስድ ወገን ግን ኣይሰኣኑን። ኣብዚ መዳይዚ፡ ናይ ህዝቢ ትግራይን መንግስቲ ትግራይን ተራ፡ ከም ዋሃ ነቃልሎ ኣይኮናን። ህዝቢ ትግራይ፡ ርህራሄ ህዝቢ ምኃኑ፡ ብቐረባ ዝፈልጦ ይምስክረሉ። መንግስቲ ትግራይ ድማ፡ ንህዝቢ ትግራይ፡ ካብ ለበዳ ሕማም ኮሮና ንምድሓን ዘካይዶ ዘሎ ምርብራብ ርኢኻ ጥራሕ፡ ነቲ ኣብ ሑቕፋ ዘሎ ስደተኛ ኤርትራዊ፡ ከምዘይጭክነሉ ንምርዳእ ዘጸግም ኣይኮነን። ወዮ ደኣ፡ ኢሳያሳውያን ጥፍኣት ህዝብና ዝደልዩ፡ ኮርኹሑ ዓጀውጀው የብሎም ኣሎምበር፡ መንግስቲ ክልል ትግራይን ህወሓትን፡ ኣብ ጎድኒ ህዝቢ ኤርትራ ደው ከምዝብሉ ደጋጊሞም ከረጋግጹ ሰሚዕናም ኢና። ከም ናይዚ መረጋገጺ ኣብነት፡ ነቶም ኣብ ሽራሮ ተዓቕሞም ዘለዉ ኣደስቲ ሰዱዳት ወገናትና፡ ህዝቢ ሽራሮ እንጀራ እናዋጽኦ ክዕንግሎም ከምዝቐነዩ፡ ኣሕዋትና ኤርትራውያን ነበርቲ ሽራሮ ዘረጋገጹዎ እዩ። እዚ ድማ፡ ብምትሕብባር መሓውራት መንግስቲ ክልል ትግራይ ምኃኑ ዝስሕቶ የለን። ምስዚ ጎድኒ ንጎድኒ ድማ፡ ግዱሳት መንእሰያት ኤርትራውያን ነበርቲ ከተማታት ትግራይ፡ ምስ ኣብ ዲያስፖራ ዘለዉ ግዱሳት ኤርትራውያን ተሓጋጊዞም፡ ሓገዝ ከምዝገበሩን ክቕጽሉዎ ምኃኖምን ኣረጋገጽና ኢና። ነቶም ኣብ ሕጻጽ፡ ኣብ ጸገም ወዲቕም ዘለዉ ስደተኛታት ወገናትና ድማ፡ ደሃዮም ክገብሩ ምኃኖም ኣቢሮም ኣሎዉ። ተጠናኺሩ ከምዝቕጽል ድማ ትስፋዎት ኢና። ህዝቢ ትግራይን መንግስቲ ክልል ትግራይን ድማ፡ ነዚ ሰናይ ተግባር ዜጋታት ኤርትራ፡ የተባብዑዎምበር፡ ኣይዕንቅፋዎን። ምክንያቱ፡ ከም ስርዓት ኢሳያስ፡ ናይ ሕስድና ባህርያት የብሎምን።

እቲ ኣብ ባይታ ዘሎ ሓቂ እዚ እናሃለው፡ ካብ ደለይቲ ለውጢ ዲያስፖራ፡ ሓገዝ ገንዘብ ዝተሓረፀ ስርዓት ኢሳያስ፡ "እንተዘይለቐምኩዎ ይብትኖ" ዝብል መርህ እንሰሳ ተኸቲሉ፡ ኣብ ሶሻል ሚዲያ፡ ብማሓውራቱ ኣቢሉ፡ ነቲ ብግዱሳት መንእሰያት ኤርትራውያንን ደለይቲ ለውጢ ኤርትራውያን ዲያስፖራን ተጀሚሩ ዘሎ ናይ ሓገዝ ምንቅስቓስ ንምብርዓን፡ ጸለሎ ናይ ምቕባእ ወፍሪ ጀሚሩ ኣሎ። ምክንያት ኣሎዎ። ሓደ፡- እቲ ዝዋጸእ ዘሎ ገንዘብ ንምንታይ ኣብ ኢደይ ዘይኣተወ ካብ ዝብል ሰሰዐ ክኸውን እንከሎ፡ ክልተ፡- ስደተኛታትና ንምብታን ምስ ላዕለዎት ሓለፍቲ ፌደራል ኢት/ያ፡ ተዋሃሂዱ ከካይዶ ዝጸንሐ ዘይሰብኣዊ ወፈራ፡ መቐጸልታውን እዩ።

እዚ ፍጹም ካብ ሰብኣውነት ዝረሓቐ ጩካን ተግባር፡ ናይ ኢሳያስን ጉጅልኡ ቀንዲ መለለዩ ምኃኑ፡ ንኸሉ በሪሁ ዝሓደረ ስለዝኾነ፡ ንዓና ዝሕድሰና ኣይኮነን። ስለዚ ኩላትና ደለይቲ ለውጢ፡ ንጸረ ህዝቢ ባህርያትን ተግባራትን ጉጅል ኢሳያስ ብዘይምሕረት እናቃላዕና፡ ኣብ ልዕሊቲ፡ ኣብ ውሽጢ ሃገርን ኣብ ስደትን ዝነበር ዘሎ ድኻ ህዝብና፡ ብለበዳ ኮሮና ቫይረስ ኣንጸላልዩ ዘሎ ሓደጋ ንምምካት፡ ካብ ማንም እዋን ንላዕሊ፡ ሃገራዊ ሓድነትና ብምትራር፡ ክንደጋገፍ ይህልወና።

ከምንርእዮ ዘሎና፡ ህዝብና፡ ከም ኩሉ ማሕበረ-ሰብ ዓለም፡ ካብዚ ሓደጋዚ ንምድሓን፡ ኩሉ ዓቕምታትና ኣዋሃሂድና፡ ብሓደ ኣንፈት ከይንምክት ቀንዲ ዕንቅፋት ኮይኑና ዘሎ፡ ደመኛ ጸላኢ ህዝብና፡ ኢሳያስ ምስ ጉጅልኡ እዩ። ስለዚ ለበዳ ኮሮና ቫይረስ ብዘታኣማምን ንምምካት ይኹን፡ ዘላቂ ድሕንነት ህዝብና ንምርግጋጽ፡ ነዚ ጸረ ህዝቢ ስርዓትዚ፡ ካብ ሱሩ ምውጋድ ከምዘድሊ ምግንዛብ የድሊ። ካብዚ ወጻኢ፡ ከምቲ "ኣብ ዓጋም ዝተጸገዐት ቆልቋል እናነበዐት ትነብር" ዝባሃል፡ ኣብ ህልውና ኢሳያስን ጉጅልኡን፡ ህዝብና ካብ ምሒር ጭቆና፡ ስቓይ፡ ማእሰርቲ፡ መቕዘፍትን ሞትን ክድሕን ኣይክእልን።

ኩሉ ዓቕምታትና ንድሕንነት ህዝብና!